



**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tad-9 ta' Dicembru, 2010

Citazzjoni Numru. 146/2010

Agriproducts Limited

Versus

Keromit Holdins Limited u Carmel sive Lino Pisani

1. Dan huwa provvediment fuq talba magħmula mill-konvenuti b'rikors tat-12 ta' Mejju 2010 biex jitħallew iwieġbu għar-rikors maħluf għalkemm għalaq iż-żmien mogħti għalhekk mil-ligi. L-attriċi wiegħbet fit-28 ta' Mejju 2010 u opponiet għat-talba.

2. Il-konvenuti fissru illi hekk if saru jafu bil-kawża mibdija kontriehom qabdu avukat biex jagħmel dak meħtieġ biex iwieġbu għat-talbiet tal-attriċi. L-avukat hejja l-atti tat-tweġiba u għabar mingħand il-konvenuti l-ispejjeż tar-registru sabiex ikun jista' jipprezentahom, iżda qabel ma dawn l-atti ġew preżentati missier l-avukat kien aggređit minn terzi u kien ukoll f'perikolu tal-mewt. Minħabba f'dak li ġara lil missieru, l-avukat naturalment kellu f'wejjeġ oħra fuq moħħu u nesa illi l-atti, għalkemm

imhejjija, baqgħu ma ġewx preżentati. Il-konvenuti, min-naħa l-oħra, kien mingħalihom illi sar dak kollu li kellu jsir.

3. Fil-fehma tal-qorti n-nuqqas tal-konvenuti illi jipprezentaw it-tweġiba fiż-żmien li tagħtihom il-liġi ma kienx minħabba negliġenza jew għax riedu juru disprezz lejn l-awtorità tal-qorti jew lejn l-atti ġudizzjarji. Fil-fatt il-konvenuti nfushom għamlu dak li kellhom jagħmlu biex iwiegħbu għall-kawża billi jmorru għand avukat fi żmien utli, u kien biss minħabba l-episodju trawmatiku fil-ħajja personali tal-avukat illi t-tweġiba baqgħet ma ġietx preżentata.

4. F'dawn iċ-ċirkostanzi, il-qorti hija tal-fehma illi l-konvenuti jkunu qegħdin jiġu ingustament imċaħħda mill-jedd tagħhom għal smiġħ xieraq jekk ma jithallewx jiddefendu ruħhom.

5. Il-qorti għalhekk tilqa' t-talba tal-konvenuti magħmula bir-rikors tat-12 ta' Meju 2010 u tagħtihom is-setgħa illi jwieġbu għar-rikors maħluf tal-attriċi fil-forma li trid il-liġi fi żmien għoxrin jum millum. Il-konvenuti għandhom ukoll iħarsu u jagħmlu dak kollu li jgħid u jrid id-dikriet tat-22 ta' Frar 2010¹.

6. Billi ċ-ċirkostanzi kollha relevanti ma kinux imfissra sew fir-rikors tat-12 ta' Meju 2010, u għalhekk l-oppożizzjoni tal-attriċi kienet raġonevoli, huwa xieraq illi l-ispejjeż ta' dan l-episodju jħallsuhom il-konvenuti.

< Sentenza In Parte >

-----TMIEM-----

¹ Fol. 18.